

16/11/2025

आकाशवाणी ईटानगर

राज्यपाल, लेफ्टिनेंट जनरल रिटार्ड के. टी. परनाइक ने आज राष्ट्रीय प्रेस दिवस के अवसर पर राज्य के मीडिया जगत को हार्दिक शुभकामनाएँ दीं। राज्यपाल ने कहा कि प्रेस वास्तव में हमारी लोकतांत्रिक व्यवस्था का चौथा स्तंभ है और विकसित भारत के विजन में इसका महत्वपूर्ण योगदान है। उन्होंने आगे कहा कि अरुणाचल प्रदेश में, मीडिया तेज़ी से विकसित हो रहा है और सूचना परिदृश्य के साथ तालमेल बिठाते हुए सराहनीय जिम्मेदारी और ईमानदारी का प्रदर्शन कर रहा है। अधिक प्रगतिशील, समावेशी और तकनीकी रूप से कुशल पत्रकारिता की ओर यह बदलाव स्पष्ट और उत्साहजनक है। उन्होंने राज्य के मीडियाकर्मियों को सत्य, निष्पक्षता और जन सेवा के प्रति अपने समर्पण भाव को बनाए रखने के लिए प्रोत्साहित किया।

000000000000000000000000

अंजाव जिले में बैटल ऑफ वालोंग की तीरसठवीं वर्षगांठ के उपलक्ष्य में उपमुख्यमंत्री चाउना मेन ने कल हेलमेट टॉप वार मेमोरियल का दौरा किया और उन्नीस सौ बासठ में वालोंग युद्ध में लड़ने और अपने प्राणों की आहुति देने वाले सभी वीर सैनिकों को पुष्पांजलि अर्पित की। उन्होंने भारतीय सेना के युद्ध और पूर्व सैनिकों से भी बातचीत की। श्री मेन ने राष्ट्रीय ध्वज के साथ हाई फ्लैग पोस्ट और किबिथू सर्कल के अंतर्गत बारा कुंदुन में नए पर्यटन बुनियादी ढांचे का भी उद्घाटन किया।

एक सोशल मीडिया पोस्ट में श्री मेन ने कहा कि यह परियोजना सीमा पर्यटन को मजबूत करने, कनेक्टिविटी में सुधार करने और स्थानीय समुदाय के लिए नए अवसर पैदा करने की दिशा में एक और कदम है।

0000000000000000000000

राज्य चुनाव आयुक्त रिनचिन ताशी ने कल अरुणाचल प्रदेश के राज्यपाल, लेफ्टिनेंट जनरल के. टी. परनाइक से राजभवन, ईटानगर में मुलाकात की। बैठक के दौरान, राज्य चुनाव आयुक्त ने राज्यपाल को आगामी पंचायती राज और स्थानीय निकाय चुनावों की तैयारियों और व्यवस्थाओं की जानकारी दी। चुनावों के स्वतंत्र और निष्पक्ष संचालन के महत्व पर ज़ोर देते हुए, राज्यपाल ने राज्य चुनाव आयोग को हर स्तर पर पारदर्शिता, निष्पक्षता और लोकतांत्रिक सिद्धांतों का पालन करने की सलाह दी। उन्होंने धमकी या हिंसा को रोकने के लिए कड़ी सुरक्षा उपायों की आवश्यकता पर बल दिया और धन, बाहुबल और सरकारी प्रभाव के दुरुपयोग को रोकने के लिए कड़ी निगरानी रखने का आह्वान किया।

0000000000000000000000

अरुणाचल प्रदेश विश्वविद्यालय, पासीघाट में आज मनाए गए राष्ट्रीय प्रेस दिवस के अवसर पर मुख्य अतिथि प्रोफेसर तोमो रीबा ने मीडिया को "माउथ पीस ऑफ सोसायटी" से संबोधित करते हुए सभी पत्रकारों को अपने काम में ईमानदारी और निष्ठा बनाए रखने का आग्रह किया। विशिष्ट अतिथि, ईस्ट सियांग की उपायुक्त सोनालिका जिवानी ने अपने अनुभवों से रिपोर्टिंग में सनसनीखेजता के बढ़ते चलन के प्रति आगाह किया और इस बात पर ज़ोर दिया कि विश्वसनीयता तथ्यों की जाँच और संवेदनशीलता से ही आनी चाहिए।

उन्होंने पासीघाट प्रेस क्लब से मीडियाकर्मियों के लिए समूह बीमा योजना जैसे कल्याणकारी उपायों पर विचार करने की भी अपील की। कार्यक्रम का आयोजन पासीघाट प्रेस क्लब, जनसंचार विभाग और डीआईपीआरओ कार्यालय द्वारा संयुक्त रूप से किया गया था।

000000000000000000000000

तवांग जिले के मागो बेसिन में स्थित खंगरी ग्लेशियर में 8 से 14 नवंबर तक 4th खंगरी ग्लेशियर वैज्ञानिक अभियान 2025 को सफलतापूर्वक आयोजित किया गया। यह अभियान पृथ्वी विज्ञान और हिमालयी अध्ययन केंद्र (CESHS), अरुणाचल प्रदेश सरकार और राष्ट्रीय ध्रुवीय एवं महासागर अनुसंधान केंद्र, पृथ्वी विज्ञान मंत्रालय, गोवा द्वारा संयुक्त रूप से शुरू की गई एक प्रमुख पहल है। 2023 में अपनी स्थापना के बाद से, इसका उद्देश्य ईस्ट हिमालय में ग्लेशियर की गतिशीलता, जलवायु परिवर्तन के प्रभावों और जल संसाधन स्थिरता की वैज्ञानिक समझ को आगे बढ़ाना है। टीम में CESHS, NCPOR (गोवा), नागालैंड विश्वविद्यालय और NERIST, निरजुली के 11 वैज्ञानिक और इंजीनियर शामिल थे।

000000000000000000000000

अपर सियांग के उपायुक्त तालो जेरांग ने कल NHIDCL द्वारा EPC ठेकेदार के माध्यम से किए जा रहे बयासी किलोमीटर लंबे पैंगो-जॉर्जिंग रक्षा मार्ग के निर्माण कार्य का निरीक्षण किया। इस सड़क का उद्देश्य सीमा पर स्थित सेना और आईटीबीपी की सीमा चौकियों टेंगो-1 और टेंगो-2 को अंतिम मील तक महत्वपूर्ण संपर्क प्रदान करना है। इस परियोजना का औपचारिक शुभारंभ 26 जनवरी 2025 को हुआ। उपायुक्त ने अब तक हुई संतोषजनक प्रगति की सराहना की।

उन्होंने इंजीनियरिंग टीम को निर्माण के प्रत्येक चरण में गुणवत्ता मानकों का कड़ाई से पालन करने के निर्देश भी दिए।

0000000000000000000000

लोहित युवा पुस्तकालय नेटवर्क की वरिष्ठ स्वयंसेवक और लोहित जिले के वाकरो सर्कल के काथन गाँव की पहली पीढ़ी की शिक्षार्थी निशानलू क्री ने गुजरात केंद्रीय विश्वविद्यालय, वडोदरा में एमए शोसलॉजी में स्वर्ण पदक और प्रथम स्थान प्राप्त करके अरुणाचल प्रदेश का नाम रोशन किया है। मिशमी सांस्कृतिक एवं साहित्यिक संस्था के अध्यक्ष और लोहित युवा पुस्तकालय नेटवर्क के संयोजक सोखेप क्री और कई पुस्तकालय संरक्षकों ने निशानलू क्री को उनकी उत्कृष्ट शैक्षणिक उपलब्धि के लिए बधाई दी है।

0000000000000000000000

World Diabetes Day 2025 के उपलक्ष्य में, जिला स्वास्थ्य समिति (DHS), यूपिया में कल सुबह साढ़े दस से उपायुक्त कार्यालय परिसर में तीस वर्ष और उससे अधिक आयु के व्यक्तियों के लिए गैर-संचारी रोगों की जाँच करेगी। DHS ने यूपिया मुख्यालय के सभी अधिकारियों और कर्मचारियों को इस अवसर का लाभ उठाने के लिए आमंत्रित किया है।

0000000000000000000000